

24 ta' Ottubru, 1997

Imhalef:-**Onor. Vincent DeGaetano LL.D.****Il-Pulizija***versus***Alfred Zahra u Jean Claude Cassar****X'ghandu jkun fiha s-sentenza**

L-artikolu 382 tal-kodiċi Kriminali ma jirrikjedix li l-Qorti Inferjuri, meta tagħti sentenza kontra imputat, toqgħod timmotiva s-sentenza billi ssemi r-ragunijiet li wassluha għall-konkluzjoni ta' htija; kull ma dana l-artikolu jirrikjedi hu li jissemmew il-fatti li tagħhom l-imputat ikun qed jigi misjub hati, l-artikolu tal-ligi li jkun jikkontempla r-reat u l-piena. Veru li hu desiderabbli li skond il-komplessita' u natura tal-kaz, sentenza tkun motivata, pero' dan mhux mehtieg bil-ligi. Lanqas il-Qorti ta' l-Appell Kriminali u l-Qorti Kriminali ma huma mehtiega li jimmotivaw is-sentenzi tagħhom hlief meta jigu decizi kwistjonijiet ta' dritt (artikolu 662 (2) tal-Kodiċi Kriminali).

Il-Qorti:-

Rat l-imputazzjonijiet miġjuba mill-Pulizija Esekuttiva kontra Alfred Zahra u Jean Claude Cassar talli fis-6 ta' Mejju, 1994 għall-habta tad-disa' u nofs ta' filghodu (1) bil-hsieb li jikkommettu serq mill-fond "Il-Pitirross", Triq Giuseppi Frendo, Hal Balzan, urew dan il-hsieb b'atti esterni u taw bidu għall-esekuzzjoni ta' dan id-delitt, liema delitt ma giex esegwit minhabba xi haġa aċċidentali u indipendenti mill-volonta' tagħhom, liema delitt ta' serq kieku gie esegwit kien ikun

ikkwalifikat bil-mezz, valur li jiskorri l-elf lira Maltija u bil-lok ghad-detriment ta' Anthony Schembri; (2) talli fl-istess data, hin, lok u ċirkostanzi, volontarjament ghamlu hsara, hassru jew gharrqu hwejjeg haddiehor, mobbli jew immobbli u ċjoe' hsarat fil-bieb principali u fil-poggaman tal-fond imsemmi ghad-dannu ta' l-istess Anthony Schembri, Jean Claude Cassar wahdu kien akkużat talli (3) f'Hal Balzan, fin-Naxxar u fil-Furjana fis-6 ta' Mejju, 1994 bejn l-ghaxra ta' filghodu u nofs in-nhar qal kliem fahxi li jikkonsisti f'dagha u kliem oxxen fil-pubbliku; (4) kif ukoll talli l-istess jum, postijiet u hin, ingurja jew hedded lil diversi ufficjali tal-pulizija, persuni inkarigati skond il-ligi minn servizz pubbliku waqt li kienu jaghmlu jew minhabba li kienu ghamlu dan is-servizz, bil-hsieb li jbezzagghom jew li jinfluwixxi fuqhom kontra l-ligi fl-esekuzzjoni ta' dan is-servizz; (5) kif ukoll talli kiser il-kondizzjonijiet ta' l-artikolu 9 tal-Kap. 152 moghtija lill-Qorti tal-Magistrati (Malta) fit-2 ta' Settembru, 1992; (6) kif ukoll talli sar reċidiv *ai termini* ta' l-artikoli 49 u 50 tal-Kodiċi Kriminali b'sentenza moghtija mill-Qorti tal-Magistrati (Malta) fis-17 ta' Marzu, 1993 liema sentenza ma tistax tigi mhasra jew mibdula u Alfred Zahra wahdu kien akkużat talli (7) fis-6 ta' Mejju, 1994 ghall-habta tad-9.15 p.m. waqt li kien fil-Kwartieri Ġenerali tal-Pulizija, il-Furjana, ingurja jew hedded diversi ufficjali tal-pulizija, persuni inkarigati skond il-ligi minn servizz pubbliku, waqt li kienu jaghmlu jew minhabba li kienu ghamlu dan is-servizz bil-hsieb li jbezzagghom jew li jinfluwixxi fuqhom kontra l-ligi fl-esekuzzjoni ta' dan is-servizz, kif ukoll naqas li jobdi l-ordnijiet legittimi tal-pulizija; (8) naqas li jinforma lill-Kummissarju tal-Pulizija bil-miktub fi żmien sebat ijiem li kien xtara vettura numru N-5501; (9) talli f'dawn il-Gzejjer fis-6 ta' Mejju, 1994 u matul ix-xhur ta' qabel saq karozza minghajr liċenzja tal-Kummissarju tal-Pulizija u b'hekk ma kienx kopert b'polza tas-sigurta' kontra terzi persuni; (10) kif ukoll talli sar reċidiv *ai termini* ta' l-artikoli 49 u 50 tal-Kodiċi Kriminali b'sentenzi li ma jistghux jigu mhasra jew mibdula;

Rat in-nota ta' rinviju għall-gudizzju ta' l-Avukat Ġenerali tat-23 ta' Frar, 1995; rat il-kunsens ta' l-imputati, irregistrat fl-udjenza tal-21 ta' Marzu, 1995, sabiex il-każ tagħhom jiġi ttrattat u deċiż bil-proċedura sommarja;

Rat is-sentenza tal-Qorti tal-Magistrati (Malta) tal-1 ta' Diċembru, 1995 li biha dik il-Qorti sabet lill-imsemmija Alfred Zahra u Jean Claude Cassar hatja skond l-imputazzjonijiet kollha dedotti kontra tagħhom, ikkundannathom għall-piena ta' sentejn prigrunerija kull wiehed u ordnat ukoll lill-imsemmija hatja sabiex iħallsu *in solidum* lir-Registratur l-ispejjeż minnu inkorsi għall-hatra ta' diversi esperti involuti fil-każ u dan fi żmien tliet xhur minn mindu jirċevu l-kont relattiv għall-istess;

Rat ir-rikors ta' appell ta' l-imsemmija Alfred Zahra u Jean Claude Cassar minnhom ipprezentat fl-14 ta' Diċembru, 1995, li bih huma talbu r-revoka ta' l-imsemmija sentenza;

Rat l-atti kollha tal-kawża; semgħet lid-difensuri tal-partijiet; ikkunsidrat:

L-ewwel aggravju ta' l-appellanti hu fis-sens li l-Ewwel Qorti, fis-sentenza tagħha, ma gabet ebda raġuni għala huma kellhom jinstabu hatja skond l-imputazzjonijiet kollha; l-appellanti għalhekk jilmentaw min-nuqqas ta' motivazzjoni fis-sentenza. Dana l-aggravju, in kwantu hu bbażat fuq nuqqas ta' motivazzjoni għall-konkluzjoni li waslet għaliha l-Ewwel Qorti ser jiġi respint. L-artikolu 382 tal-Kodiċi Kriminali ma jirrikjedix li l-Qorti Inferjuri, meta tagħti sentenza kontra imputat, toqgħod timmotiva s-sentenza billi ssemmi r-raġunijiet li wassluha għall-konkluzjoni ta' htija; kull ma dana l-artikolu jirrikjedi hu li jissemmew il-fatti li tagħhom l-imputat ikun qed jiġi misjub ħati, l-artikolu tal-liġi li jkun jikkontempla r-reat u l-piena. Veru li hu desiderabbli li skond il-komplessita' u natura

tal-każ, sentenza tkun motivata; pero` dan mhux mehtieg bil-ligi. Lanqas din il-Qorti (jigifieri l-Qorti ta' l-Appell Kriminali) u l-Qorti Kriminali ma huma metiega li jimmotivaw is-sentenzi taghhom hlief meta jigu decizi kwistjonijiet ta' dritt (ara l-artikolu 662 (2) tal-Kodiċi Kriminali);

It-tieni aggravju ta' l-appellanti hu, bazikament, li huma nstabu hatja hazin skond id-diversi imputazzjonijiet ghax ma kienx hemm provi bizzejjed li jwasslu ghal tali htija. Din il-Qorti, wara li ezaminat bir-reqqa l-provi kollha, tara li l-appellanti ghandhom, in parti, ragun.

Omissis;

L-imputazzjoni ta' oltragg (imputazzjoni numru 4) ma tirrizulta minn imkien; u kwantu ghall-akkuza ta' ksur ta' l-artikolu 9 tal-Kap. 152, din ma tistax tirrizulta ghar-raguni infraskritta. Kwantu ghall-appellant Zahra, jirrizultaw sodisfacentement ippruvati t-8, 9 u 10 imputazzjonijiet, izda ukoll fil-konfront ta' dan l-appellant ma kien hemm ebda prova tar-reat ta' oltragg jew li naqas milli jobdi l-ordnijiet legittimi tal-pulizija (l-imputazzjoni numru 7);

Fl-ahharnett l-appellant Cassar jilmenta dwar il-piena fis-sens li hu ma setax jinstab hati ta' l-imputazzjoni numru 5. Dan l-aggravju ser jigi akkolt. Fis-sentenza taghha tas-17 ta' Marzu, 1993 (fol. 151) il-Qorti tal-Magistrati (Malta) kienet diga' trattat ma' l-appellant Cassar ghall-ksur tal-kondizzjoni tal-*conditional discharge* moghtija fis-sentenza tat-2 ta' Settembru, 1992;

Ghall-motivi premissi din il-Qorti tirrifirma s-sentenza appellata billi thassaraha u tirrevokaha f'dik il-parti fejn sabet lill-appellant Jean Claude Cassar hati skond ir-raba' u l-hames

imputazzjonijiet, kif ukoll fejn sabet lill-appellant Alfred Zahra hati skond is-seba' imputazzjoni, mil-liema imputazzjonijiet qed tilliberahom, thassarha u tirrevokaha ukoll f'dik il-parti fejn ikkundannathom għall-piena ta' sentejn prigunerija kull wiehed u minflok dik il-piena tikkundanna lil kull wiehed minnhom għall-piena ta' sena u hdax-il xahar prigunerija u tikkonferma s-sentenza appellata fil-bqija.
